



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 07-11-2024

സമയം 06.45 AM

പ്രധാന വാർത്തകൾ

- ഫുഡ് കോർപ്പറേഷന്റെ 10,700 കോടി രൂപ അധികഓഹരി സമാഹരണ തീരുമാനത്തെ പ്രധാനമന്ത്രി നരേന്ദ്രമോദി പ്രകീർത്തിച്ചു.
- വയനാട്ടിലേയും ചേലക്കരയിലേയും വോട്ടെടുപ്പിന് ഇനി ഒരാഴ്ച മാത്രം. പ്രചാരണം കത്തിക്കയരുന്നു.
- 55-ാമത് ഗോവ അന്താരാഷ്ട്ര ചലച്ചിത്ര മേളയ്ക്ക് ഈ മാസം 20ന് തുടക്കമാകും.
- സംസ്ഥാന സ്കൂൾ കായികമേളയിലെ പ്രധാന ആകർഷണമായ അത്ലറ്റിക്സ് മത്സരങ്ങൾ അല്പം മുമ്പ് ആരംഭിച്ചു.
- സൂപ്പർ ലീഗ് കേരള ഫുട്ബോൾ ഫൈനലിൽ ഞായറാഴ്ച, ഫോഴ്സ കൊച്ചി FC, കാലിക്കറ്റ് FCയെ നേരിടും.

വാർത്തകൾ വിശദമായി

ഫുഡ് കോർപ്പറേഷന് 10,700 കോടി രൂപയുടെ അധികഓഹരി സമാഹരിക്കാനെടുത്ത കേന്ദ്ര മന്ത്രിസഭാ തീരുമാനത്തെ പ്രധാനമന്ത്രി നരേന്ദ്രമോദി പ്രകീർത്തിച്ചു. ഭക്ഷ്യസംഭരണവും വിതരണവും കാര്യക്ഷമമായി നടത്താൻ FCI യെ കൂടുതൽ പര്യാപ്തമാക്കുന്ന തീരുമാനമാണിതെന്ന് അദ്ദേഹം സാമൂഹ്യമാധ്യമ പോസ്റ്റിൽ കുറിച്ചു. ഇത് കർഷകർക്ക് മികച്ച പിന്തുണ നൽകാനും ദേശീയ ഭക്ഷ്യ സുരക്ഷ ഉറപ്പുവരുത്താനും സഹായിക്കുമെന്ന് അദ്ദേഹം വിലയിരുത്തി. യുവജനങ്ങൾക്ക് ഗുണമേന്മ വിദ്യാഭ്യാസം ഉറപ്പ് വരുത്തുന്ന PM വിദ്യാലക്ഷ്മി പദ്ധതി യുവശക്തിയെ ശാക്തീകരിക്കാൻ ലക്ഷ്യമിടുന്നതാണെന്നും പ്രധാനമന്ത്രി കുറിച്ചു.



രാഷ്ട്രപതി ദ്രൗപതി മുർമു ഇന്ന് ഗോവ സന്ദർശിക്കും. നാവിക സേനയുടെ പ്രവർത്തന ശേഷി വിശദീകരിക്കുന്ന Day at Sea, പരിപാടിയിൽ അവർ സംബന്ധിക്കും. INS- വിക്രാന്തിലെ നാവികസേനാ യുദ്ധ വിമാനങ്ങളുടെ പ്രകടനവും രാഷ്ട്രപതി വീക്ഷിക്കും.



ആഭ്യന്തര മന്ത്രി അമിത് ഷാ ന്യൂഡൽഹിയിൽ ഇന്ന് ഭീകരവിരുദ്ധ സമ്മേളനത്തെ അഭിസംബോധന ചെയ്യും. ആഭ്യന്തരമന്ത്രാലയവും NIA യും ചേർന്നാണ് രണ്ട് ദിവസത്തെ സമ്മേളനം സംഘടിപ്പിക്കുന്നത്. ഭീകര പ്രവർത്തനങ്ങൾക്കെതിരെ വിവിധ ഏജൻസികളുടെ ഏകോപിത സംവിധാനം ഒരുക്കാനും ഭാവി നയങ്ങൾക്ക് രൂപം നൽകാനാവശ്യമായ വിവരങ്ങൾ ലഭ്യമാക്കാനുമാണ് സമ്മേളനം ചേരുന്നത്.



വയനാട്ടിലേയും ചേലക്കരയിലേയും വോട്ടെടുപ്പിന് ഇനി ഒരാഴ്ച മാത്രം. മുന്നണികളും പാർട്ടികളും ദേശീയ- സംസ്ഥാനനേതാക്കളെ രംഗത്തിറക്കി പ്രചാരണം പൊടിപൊടിക്കുകയാണ്. പ്രമുഖ നേതാക്കൾ പങ്കെടുക്കുന്ന റോഡ് ഷോ- കളും പൊതു സമ്മേളനങ്ങളും ഒരു വശത്ത് പുരോഗമിക്കുമ്പോൾ പരമാവധി വോട്ടർമാരെ നേരിൽ കണ്ട് വോട്ട് തേടുന്ന സ്ക്വാഡ് പ്രവർത്തനം മറുവശത്ത് മുന്നേറുകയാണ്.

വയനാട്ടിലെ പ്രചാരണ വിശേഷങ്ങളുമായി ആകാശവാണി പ്രതിനിധി അരുൺ വിൻസന്റ്.....

.....**വോയ്സ്**.....

തെരഞ്ഞെടുപ്പിന് ദിവസങ്ങൾ മാത്രം ബാക്കി നിൽക്കെ പരമാവധി ദേശീയ നേതാക്കളെ എത്തിച്ച പ്രചാരണം കൊഴിപ്പിക്കുകയാണ് മുന്നണികൾ . പ്രിയങ്ക ഗാന്ധിയുടെ പ്രചാരണത്തിനായി ഇന്ന് കോൺഗ്രസ് അധ്യക്ഷൻ മലികാർജൻ ഖാർഗെയും മണ്ഡലത്തിലെത്തും ഉച്ചയ്ക്ക് ശേഷം നിലമ്പൂരിൽ നടന്ന പരിപാടിയിലാണ് കോൺഗ്രസ്സ് അധ്യക്ഷൻ പങ്കെടുക്കുന്നത്. ഏൽഡിഎഫ് സ്ഥാനാർത്ഥി സത്യൻ മൊകേരിയുടെ പ്രചാരണം ഇന്ന് തിരുവമ്പാടി മണ്ഡലത്തിലാണ്.

എൻഡിഎ സ്ഥാനാർത്ഥി നവ്യ ഹരിദാസിന്റെ പ്രചാരണത്തിനായി മുൻ കേന്ദ്ര മന്ത്രി വി മുരളീധരനും കേന്ദ്രമന്ത്രി സുരേഷ് ഗോപിയും മണ്ഡലത്തിൽ ഏത്തും



ഹോട്ടൽ റെയ്ഡും ട്രോളി ബാഗുമാണ് പാലക്കാട് നിയമസഭാ ഉപതെരഞ്ഞെടുപ്പ് രാഷ്ട്രീയത്തെ ഇപ്പോൾ ചൂട് പിടിപ്പിച്ചിരിക്കുന്നത്. പാലക്കാട്ടെ വോട്ടെടുപ്പ് 20 ലേക്ക് മാറ്റിയെങ്കിലും പ്രചാരണത്തിന്റെ ആവേശം അവിടെ കത്തികയറുകയാണ്.

ജില്ലാ പ്രതിനിധി ഫൈസൽ അലിമുത്തിന്റെ റിപ്പോർട്ട്.

....വോയ്സ്....

തിരഞ്ഞെടുപ്പ് തിയതി നീട്ടിയെങ്കിലും പ്രചാരണ പരിപാടികൾ നീട്ടിവയ്ക്കാതെ തന്നെ വോട്ടുറപ്പിക്കാനുള്ള ഓട്ടത്തിലാണ് പാലക്കാട് നിയമസഭാ ഉപതെരഞ്ഞെടുപ്പ് സ്ഥാനാർത്ഥികൾ. ഇതിനിടയിൽ എത്തിയ ഹോട്ടൽ റെയ്ഡ് ട്രോളി ബാഗ് വിവാദങ്ങൾ പ്രചാരണ വിഷയങ്ങളിൽ കൂടുതൽ എരിവ് പകരുകയും ചെയ്തിരിക്കുകയാണ്. പാലക്കാട് നിയമസഭാ മണ്ഡലം ഉപതെരഞ്ഞെടുപ്പ് യുഡിഎഫ് സ്ഥാനാർത്ഥി രാഹുൽ മാങ്കുട്ടത്തിലിന്റെ ഇന്നത്തെ പ്രചാരണ പരിപാടികളിൽ കെ.പി.സി.സി പ്രസിഡന്റ് കെ.സുധാകരൻ, പ്രതിപക്ഷ നേതാവ് വി.ഡി ,സതീശൻ തുടങ്ങിയ നേതാക്കൾ പങ്കെടുക്കും.

എൽ.ഡി.എഫ് സ്ഥാനാർത്ഥി ഡോ പി.സരിന്റെ ഇന്നത്തെ പ്രചാരണം നഗരസഭയിലെ കുന്നത്തൂർ മേട് , മണപ്പള്ളിക്കാവ് എന്നിവിടങ്ങളിൽ നിന്ന് ആരംഭിച്ച് പിരായിരി പഞ്ചായത്തിൽ അവസാനിക്കും

എൻഡിഎ സ്ഥാനാർത്ഥി സി. കൃഷ്ണകുമാർ കണ്ണാടി മാത്തൂർ പഞ്ചായത്തുകളിൽ ഗൃഹ സമ്പർക്ക പരിപാടികളിൽ പങ്കെടുത്ത് വോട്ട് തേടും.



ചേലക്കരയിൽ പ്രചാരണ ചൂട് അവസാനഘട്ടത്തിലേക്ക് അടുക്കുമ്പോൾ സ്ഥാനാർത്ഥികളുടെയും അണികളുടെയും ആവേശം വർദ്ധിപ്പിക്കാൻ മുൻനിര നേതാക്കളാണ് മണ്ഡലത്തിലേക്ക് എത്തുന്നത്.

കൂടുതൽ വിവരങ്ങളുമായി തൃശൂർ ജില്ലാ പ്രതിനിധി ഭരിത പ്രതാപ്...

.....വോയ്സ്....

തെരഞ്ഞെടുപ്പ് ചൂട് അവസാനഘട്ടത്തിലേക്ക് അടുക്കുമ്പോൾ സ്ഥാനാർത്ഥികളുടെയും അണികളുടെയും ആവേശം വർദ്ധിപ്പിക്കുന്നതിനായി മുൻനിര നേതാക്കളാണ് ചേലക്കരയിലേക്ക് എത്തുന്നത്.

ചേലക്കര നിയമസഭാ മണ്ഡലത്തിലെ NDA സ്ഥാനാർത്ഥി കെ.ബാലകൃഷ്ണൻ ചേലക്കര പഞ്ചായത്തിലാണ് ഇന്നലെ പര്യടനം നടത്തിയത് . തിരഞ്ഞെടുപ്പ്

പ്രചാരണത്തിന്റെ ഭാഗമായി ചേലക്കര പുലാക്കോട് സംഘടിപ്പിച്ച പൊതുയോഗം

മുൻ കേന്ദ്ര പാർലമെന്ററിക്കാര്യ മന്ത്രി പ്രകാശ് ജാവദേക്കർ ഉദ്ഘാടനം നിർവഹിച്ചു . മേജർ രവി മുഖ്യാതിഥി ആയിരുന്നു. ശോഭ സുരേന്ദ്രൻ തുടങ്ങി മുതിർന്ന നേതാക്കളും പരിപാടിയിൽ സംബന്ധിച്ചു.

ഇന്നലെ നടന്ന റോഡ് ഷോ യിൽ വൈകീട്ട് തിരുവിലാമലയിൽ കെപിസിസി പ്രസിഡന്റ്

കെ സുധാകരൻ ഉദ്ഘാടനം ചെയ്തു .. ഷാഫി പറമ്പിൽ, പി കെ ഫിറോസ്, മാത്യു കുഴൽ നാടൻ തുടങ്ങി നിരവധി നേതാക്കൾ പങ്കെടുത്തു.നൂറോളം ബൈക്കുകളിൽ

UDF പ്രവർത്തകർ സ്ഥാനാർത്ഥി രമ്യ ഹരിദാസിന്റെ വിജയത്തിനായി അണിനിരന്നു.

എൽഡിഎഫ് സ്ഥാനാർത്ഥി യു.ആർ പ്രദീപ് ഇന്ന് മണ്ഡലത്തിൽ മൂന്നാം ഘട്ട സ്വീകരണ പരിപാടിയിലേക്ക് നീങ്ങുകയാണ്.രാവിലെ വെങ്ങാനെല്ലൂരിൽ നിന്നാരംഭിച്ചു രാത്രി ചേലക്കോട് സമാപിക്കുന്ന രീതിയിലാണ് തെരഞ്ഞെടുപ്പു പര്യടനം പൂർത്തിയാക്കുക.



അൻപത്തിയഞ്ചാമത് ഗോവ അന്താരാഷ്ട്ര ചലച്ചിത്ര മേളയ്ക്ക് ഈ മാസം 20ന് തുടക്കമാകും. ഒൻപതു ദിവസത്തെ മേളയുടെ ഭാഗമായി 24 വരെ ഫിലിം ബന്ധിന്റെ പതിനെട്ടാം പതിപ്പും സംഘടിപ്പിച്ചിട്ടുണ്ട്. ഫിലിം ബന്ധിൽ മൊത്തം 208 സിനിമകൾ പ്രദർശിപ്പിക്കുമെന്ന് കേന്ദ്ര വാർത്താ വിതരണ പ്രക്ഷേപണ മന്ത്രാലയം അറിയിച്ചു. ഫിലിം ബന്ധിൽ നാല് ദിവസം പ്രവേശനം ഉണ്ടാകും.



കഴിഞ്ഞ 36 ദിവസങ്ങളിൽ, 4521 പ്രത്യേക ട്രെയിൻ സർവ്വീസുകളിലൂടെ, 65 ലക്ഷത്തോളം ആളുകൾക്ക് യാത്രാ സൗകര്യം ഒരുക്കിയതായി റെയിൽവേ അറിയിച്ചു. ചരത്ത് പൂജ വേളയിൽ യാത്രാ തിരക്ക് ഒഴിവാക്കാൻ നാളെ മുതൽ ഈ മാസം 11 വരെ 160 പ്രത്യേക ട്രെയിനുകൾ ഓടിക്കാനും റെയിൽവേ തീരുമാനിച്ചിട്ടുണ്ട്.



റിസർവ് ബാങ്ക് KYC മാനദണ്ഡങ്ങളിൽ വരുത്തിയ മാറ്റങ്ങൾ നിലവിൽ വന്നു. കള്ളപ്പണം വെളുപ്പിക്കൽ തടയൽ നിയമങ്ങളിൽ അടുത്തിടെ നടത്തിയ

ദേശഗതികളുമായി സംയോജിപ്പിക്കാനാണ് KYC യിലെ മാറ്റങ്ങൾ. ബാങ്ക് ഉപഭോക്താവ് മറ്റൊരു അക്കൗണ്ട് തുറക്കാനോ, അതേ ബാങ്കിൽ നിന്ന് മറ്റ് സേവനങ്ങൾ നേടാനോ, ശ്രമിക്കുമ്പോൾ പുതുതായി തിരിച്ചറിയാൻ നടപടിക്രമങ്ങൾ നടത്തേണ്ടതില്ല.



കൊച്ചി സംസ്ഥാന സ്കൂൾ കായികമേളയിലെ പ്രധാന ആകർഷണമായ അത്ലറ്റിക്സ് മത്സരങ്ങൾ അല്പം മുമ്പ് എറണാകുളം മഹാരാജാസ് സ്റ്റേഡിയത്തിൽ ആരംഭിച്ചു. സീനിയർ ആൺകുട്ടികളുടെ 5,000 മീറ്റർ നടത്ത മത്സരത്തോടെയാണ് അത്ലറ്റിക്സ് മത്സരത്തിന് തുടക്കമായത്. നാലു ദിവസം കൊണ്ട് പൂർത്തിയാക്കുന്ന അത്ലറ്റിക്സ് മത്സരങ്ങളിൽ 2,700 ഓളം കുട്ടികൾ പങ്കെടുക്കും.

ന്യൂസ് ഡെസ്കിൽ നിന്ന് മേളയുടെ വിശദാംശങ്ങൾ

....വോയ്സ്.....

സ്കൂൾ കായിക മേളയിൽ തിരുവനന്തപുരത്തിന്റെ ജൈത്ര യാത്ര തുടരുകയാണ്. 90 സ്വർണവും, 76 വെള്ളിയും, 79 വെങ്കലവും നേടിയ തിരുവനന്തപുരത്തിന് 843 പോയിന്റുണ്ട്. 49 സ്വർണവും 37 വെള്ളിയും 50 വെങ്കലവുമായി 467 പോയിന്റോടെ കണ്ണൂരാണ് നിലവിൽ രണ്ടാം സ്ഥാനത്ത്. 49 സ്വർണവും 30 വെള്ളിയും 50 വെങ്കലവുമായി 449 പോയിന്റ് നേടിയ തൃശ്ശൂരാണ് മൂന്നാം സ്ഥാനത്ത്.

കായികമേളയുടെ രണ്ടാം ദിവസമായ ഇന്നലെ നീന്തൽ മത്സരങ്ങളിൽ എട്ട് റെക്കോഡുകൾ പിറന്നു. ഗെയിംസ് ഇനങ്ങളിൽ 347 എണ്ണവും അക്വാറ്റിക് ഇനങ്ങളിൽ 56 എണ്ണവും ആണ് ഇതുവരെ പൂർത്തിയായത്.



പ്രഥമ സൂപ്പർ ലീഗ് കേരള ഫുട്ബോൾ ഫൈനലിൽ ഞായറാഴ്ച, കോഴിക്കോട്, ഫോഴ്സ കൊച്ചി FC, കാലിക്കറ്റ് FCയെ നേരിടും. ഇന്നലെ രണ്ടാം സെമിയിൽ കണ്ണൂർ വാരിയേഴ്സിനെ മറുപടിയില്ലാത്ത രണ്ട് ഗോളിന് തോൽപ്പിച്ചാണ് കൊച്ചി FC രണ്ടാം ഫൈനലിസ്റ്റുകളായത്. കോഴിക്കോട് കോർപ്പറേഷൻ EMS സ്റ്റേഡിയത്തിലാണ് ഫൈനൽ മത്സരം.



കേരള ഫയർ സർവ്വീസിലെ നൂറോളം സ്കൂബ മുങ്ങൽ വിദഗ്ധരുടെ പരിശീലനം ഇന്ന് ഇടുക്കി മലങ്കര ഡാമിലെ കൂടയത്തൂരിൽ നടത്തും. നൂറടി താഴ്ചയിൽ വരെ മുങ്ങി വൈദഗ്ധ്യം തെളിയിച്ചവരാണ് പരിശീലനത്തിൽ

പങ്കെടുക്കുന്നത്. ഫയർ സർവീസിന് ലഭിച്ച അത്യാധുനിക ഉപകരണങ്ങളും ETR വാഹനവും അതിലെ സൗകര്യങ്ങളും കാണാനും ജനങ്ങൾക്ക് അവസരം ഒരുക്കിയിട്ടുണ്ട്. ആറ് മോട്ടോറൈസ്ഡ് ഡീക്കി ബോട്ടുകളും ജലാശയത്തിലെ പരിശീലത്തിന് ഉപയോഗിക്കും.



ശബരിമല തീർത്ഥാടകർക്കായി വെർച്വൽ ക്യൂ ബുക്കിങ്ങിനൊപ്പം, KSRTC ഓൺലൈൻ ടിക്കറ്റ് സംവിധാനവും ഏർപ്പാടാക്കുമെന്ന് മന്ത്രി KB ഗണേഷ് കുമാർ പറഞ്ഞു. പമ്പ ശ്രീരാമ സാകേതം ഹാളിൽ ചേർന്ന യോഗത്തിൽ പങ്കെടുക്കുകയായിരുന്നു മന്ത്രി.

കൂടുതൽ വിവരങ്ങളുമായി ജില്ലാ പ്രതിനിധി ശ്രീജി ശ്രീധർ...

....വോയ്സ്....



കേരളത്തിന്റെ മൂന്നാമത്തെ മുഖ്യമന്ത്രിയും, SNDP യോഗം ജനറൽ സെക്രട്ടറിയും SN ട്രസ്റ്റ് സ്ഥാപക സെക്രട്ടറിയുമായിരുന്ന R. ശങ്കറിന്റെ 52-ാം ചരമവാർഷികം ഇന്ന് ആചരിക്കുന്നു. ദിനാചരണത്തിന്റെ ഭാഗമായി കൊല്ലത്തും, ജന്മനാടായ പുത്തൂരിലും അനുസ്മരണ പരിപാടികൾ സംഘടിപ്പിച്ചിട്ടുണ്ട്.

SN ട്രസ്റ്റും, SNDP യോഗം കൊല്ലം യൂണിയനും സംഘടിപ്പിക്കുന്ന അനുസ്മരണ സമ്മേളനം മന്ത്രി J. ചിഞ്ചു റാണി ഉദ്ഘാടനം ചെയ്യും. ചടങ്ങിൽ യോഗം ജനറൽ സെക്രട്ടറി വെള്ളാപ്പള്ളി നവേശൻ അധ്യക്ഷനാകും.



കോഴിക്കോട്ട് ജന്മഭൂമി ദിനപത്രത്തിന്റെ സുവർണ്ണജൂബിലി ആഘോഷമായ 'സ്വ' വിജ്ഞാനോത്സവം ഇന്ന് സമാപിക്കും.

സമാപന ദിവസമായ ഇന്ന് സഹകരണ സെമിനാർ, കായിക സെമിനാർ എന്നിവ നടത്തും. കായിക താരങ്ങളേയും മുതിർന്ന സ്പോർട്സ് ലേഖകരെയും സമാപനചടങ്ങിൽ ആദരിക്കും.



പാലക്കാട് കൽപ്പാത്തി അഗ്രഹാര ക്ഷേത്രങ്ങളിൽ ഇന്ന് രഥോത്സവത്തിന് കൊടിയേറ്റും. രഥോത്സവത്തിന്റെ ഭാഗമായ ദേശീയ സംഗീതോത്സവം ഇന്നലെ ജില്ലാ കളക്ടർ ഡോ. S. ചിത്ര ഉദ്ഘാടനം ചെയ്തു.



കോൺഫെഡറേഷൻ ഓഫ് സെൻട്രൽ ഗവൺമെന്റ് എംപ്ലോയീസ് ആന്റ് വർക്കേഴ്സ് ജില്ലാ സമ്മേളനം എറണാകുളത്ത് സമാപിച്ചു. പുതിയ ഭാരവാഹികളെ യോഗം തെരഞ്ഞെടുത്തു. MK അഭിലാഷാണ് ജില്ലാ പ്രസിഡന്റ് - PB സുധീഷ് ബാബു സെക്രട്ടറിയും.



ഭരണഭാഷാ വാരാഘോഷത്തിന്റെ ഭാഗമായി കാസർകോട് ജില്ലാ ഇൻഫർമേഷൻ ഓഫീസും അക്ഷര ലൈബ്രറിയും ജീവനക്കാർക്കായി കവിതാലാപന മത്സരം സംഘടിപ്പിച്ചു. ശുദ്ധ സാഹിത്യത്തിനും ഭാഷാ സ്നേഹത്തിനും ഔദ്യോഗിക തിരക്കുകൾ വിലങ്ങുതടിയല്ലെന്ന് തെളിയിച്ച് ഒട്ടേറെ ഗവൺമെന്റ് ജീവനക്കാർ മത്സരത്തിൽ പങ്കെടുത്തു.

